

لیا جاتا ہے۔ بکاؤ مال بندوق ہو یا بگر، عورت کا ماڈل عام طور پر استعمال میں آتا ہے۔ جس قدر ماڈل جنسی کشش کی مالک ہوگی، اسی قدر اشتہار سرچج الاثر بھی ہوگا۔۔۔۔۔

مارڈن، ترقی یافتہ معاشرے میں عورت چھپانے، سر دھڑکی بازی لگانے، حیران کرنے کے کام کی نہیں آتی۔ وہ رجھانے، لبھانے اور ستانے کا سمل بن گئی ہے۔۔۔۔۔

مرداب اس کی نو یافت حیثیت کو سمجھنے کی کوشش میں سرگرداں ہے، لیکن خود عورت کو معلوم نہیں کہ وہ برف کی چٹان پر کھڑی ہے یا گرم پانی کے نیچے ڈبکیاں لگا رہی ہے۔

ترقی کی دوڑ میں حاصل آزادی اور ذاتی شناخت کی تلاش اس کی شخصیت کو سیراب بھی کر رہی ہے اور ساتھ ساتھ بنجر بھی کٹے جاتی ہے، کیونکہ یہاں پھر عورت کو تضاد کا سفر درپیش ہے۔

ارجمند کے گھر میں میری زندگی اس کے ان ڈور پودوں کی طرح میرے لئے مصنوعی اور جدید ہے، اسی لئے میں سڑک سے رابطہ قائم کرنے پر مجبور ہوں۔ میرے دماغ درزی میں دردی کی ان گنت رنگ برنگی کترنیں پھلی ہیں۔ میں ان رنگین چھوٹ چھوٹے ثقاہلی فلسفے سوچنے پر مجبور ہوں۔ گرک بڈھے کے گھر سے چار گھر چھوڑ کر ایک ہندو گھرانہ رہتا ہے۔ ان کے گیراج میں بچوں کا چھوٹا سا پلاسٹکی سوئمنگ پول، سڑکوں پر شور مچانے والے Skates بچوں کی سائیکلیں، پش چینرز، باربیکیو کی انگٹھی، ان گنت جوتیاں، کئی وافر ٹرنک، کوڑے کا بڑا ڈرم اور فالتو سامان جمع ہے۔ ہم مشرقی لوگ جوڑنے جمع کرنے کے عادی ہوا کرتے ہیں۔ ہمارے پاس پرانا سامان، جائیداد، استعمال میں نہ آنے والا پیسہ، پرانے خط، خالی ڈبے، بوتلیں، تصویریں سب کچھ پشت در پشت جڑتا چلا جاتا ہے۔ پھر خاندان میں کوئی شرابی، زانی، تماش بین اس جاںکدیا دیا دولت کا وٹھکانے لگا دیتا ہے۔ کوڑے کباڑ کو کباڑیا لے جاتا ہے۔ اس طرح صفائی کا عمل بھی جاری رہتا ہے اور Scvanger بن کر نیچر کی مدد کرتا ہے۔

ہندو خاتون نے ماتھے کی بندی، مانگ کا سیندور، اپنا ساڑھی بلاؤز چھوڑ دیا ہے۔ وہ

اپنے بچوں کے ساتھ اور کبھی کبھی اکیلی نہایت بوسیدہ سی چینز، جو گرز اور بغیر استینوں کی بلاوز میں گیراج کی صفائیاں کرتی، گروسریز اٹھاتی، چھوٹے بچے کو پیش چینز میں لاتی لے جاتی نظر آتی ہے۔ اس کے چہرے پر ایک خاص قسم کی تھکن ہے جو حالات سے سمجھوتہ کرنے والے چہروں کا محاصرہ کر لیا کرتی ہے۔ وہ سڑک پر آنے جانے والوں کو شش کرنے میں پہلی کرتی ہے اور گڈ مارنگ یا گڈ ایونگ کہتے ہوئے نمستے کے انداز میں ہاتھ جوڑ لیتی ہے۔ اس کے چہرے کی تھکاوٹ پر ایک مصنوعی مسکراہٹ کی بدلی چھا جاتی ہے۔ وہ پردیس میں اپنا امیج درست رکھنا چاہتی ہے۔ لاطینی امریکہ، گوئیٹ مالا اور کیوبا سے آنے والے، چینی، جاپانی، پاکستانی، مشرقی وسطیٰ کے باشندے، بلیک امریکنوں کی طرح بھی وہ زیادہ شائستہ، مددگار، اچھے آداب ظاہر کرنے والی خاتون ہے۔ وہ چاہتی ہے کہ لوگ اس کی جلد، مذہب اور وطنیت کے فرق کو بھلا کر اسے اکثریت میں ضم کر لیں۔

نہ جانے کیوں میں سیکنڈ کلاس سٹیزن بن کر اتنا تلملتا ہوں۔ انہی سوچ کے چکروں نے مجھے اندر سے ٹڈیال کر دیا ہے۔ امریکہ میں آکر مجھے اقلیت اکثریت کا مسئلہ شدت سے ستاتا ہے۔

اگر کبھی آپ کو سائنس پڑھنے کا اتفاق ہوا ہو یہ بات میں پہلے بھی عرض کر چکا ہوں اور آپ کو چینی کا Salurated Solution بنانے کا موقع ملا ہو تو آپ نے دیکھا ہوگا کہ محلول ایک حد تک چینی جذب کرنے کا اہل ہوتا ہے۔ اس کے بعد محلول میں مزید چینی ملائی نہیں جاسکتی۔ اگر اس محلول کو چھوڑ دیا جائے تو یہ سوکھ کر ایک بار پھر دانے دار Crystals کی شکل اختیار کر لیتا ہے۔ کوزہ مصری اسی طریق سے بنائی جاتی ہے۔ محلول سوکھ کر ڈنڈی اور دھاگوں سے چمٹ جاتا ہے اور چینی کے محلول کی ایک نئی شکل تشکیل پا جاتی ہے۔

بعینہ وہ ممالک جہاں بہت سی قومیں، مذاہب، رنگ و نسل کی رنگارنگی موجود ہو،

جب یہی قومیں ایک جگہ بس جائیں تو محلول تیار ہونے لگتا ہے۔ اکثریت کی مثال مچھلی جسی ہے وہ فطرتاً، وراثتاً، عادتاً، روایتاً اپنے ماحول کے پانیوں سے بے نیاز تیرتی پھرتی ہے۔ اسے کوئی شعوری کوشش نہیں کرنا پڑتی اور وہ ماحول کا حصہ رہتی ہے۔ یوں سمجھئے اکثریت بھرے پانیوں والا دریا ہے۔ اس کا بہاؤ اس قدر تیز ہے کہ کوئی چیز اس کی رفتار کے آگے ٹھہر نہیں سکتی۔

جمہوریت میں اکثریت من حیث القوم جو کچھ بھی کرتی ہے، اصول ٹھہرتا ہے۔ لباس اتار دے، برہنہ پن اصول۔ لباس پہن لے، یہی پہناؤ دل پسند..... ایک شادی رائج کر دے مونیوگی اصول شادیوں کو رائج کر دے یہی معیار..... سب کی رائے سے حکومت چلائے درست..... اکثریت کسی کی نہ سنے اور آمریت کا ہی سونٹا کھڑکائے تو آمریت ہی من چاہا طریقہ۔ اکثریت کے رسم و رواج، کلچر حکومت، سیاست ہی سب کو پسند آئے۔ معیشت کی بانٹ میں منطبق ہو یا نہ ہو اکثریت کا بہاؤ ضرور شامل ہوتا ہے۔ اکثریت اپنے دیس میں لوہا منوالینے کی حیثیت میں ہوتی ہے اور دھڑلے کی زندگی بسر کرتی ہے۔ رائے عامہ کا بل ڈوز سب کچھ ہموار کئے جاتا ہے۔

اکثریت کے مقابلے میں اقلیت کا رول چور کا ہوا کرتا ہے۔ اقلیت ٹکڑے ٹکڑے کے پیچھے چھپ کر سڑک کو دیکھتی ہے اور موقع پا کر سڑک پر نکلتی ہے۔ پھر ادھر ادھر دیکھتی ہوئی محتاط انداز میں سڑک کراس کر جاتی ہے۔ کچھتا رکین اللہ کا فضل تلاش کرنے نئے ملک میں وارد ہوتے ہیں۔ امیروں کو اپنا وطن چھوڑنے کی ضرورت تو نہیں ہوتی، لیکن اپنی دولت چھپانے، ضائع کرنے اور وطن کے جاہلوں پر رعب گانٹھنے کے لئے نئے ملک کی بود و باش اختیار کرنا پڑتی ہے۔ کچھ اپنے وطن کی رسہ گیریوں سے پریشان ہو کر سیاسی پناہ گزین بنتے ہیں۔ اپنے ملک میں عزت نفس کی کمی کے باعث انہیں پردیس کی مشقتوں کو اپنا پڑتا ہے۔ کچھ اپنے وطن میں اپنے کو مجبوس جان کر آزادی کے شوق میں اڑ جاتے ہیں۔ کچھ آزادی کی بے آسرا زندگی کے ہاتھوں بے زار ہو کر نئے

نظاموں میں بندھنا چاہتے ہیں۔ کچھ پرفینچ سکوریٹی کے بنجرے کو قبول کر لیتے ہیں۔ بعض رہائش، آسائش، زیبائش کی خاطر نئے دیس کو اختیار کرتے ہیں۔ کچھ رائجے کان پھڑوا، کانوں میں مندریاں ڈال پردیس کے جنگلوں میں بسرام کر لیتے ہیں۔ کچھ تبدیلی کو انسانی زندگی کی روح سمجھتے ہوئے اپنے آپ کو نئے Exposure کے حوالے کر دیتے ہیں۔ کچھ ہجرت سے ناواقف وطن سے خوفزدہ ہو کر صرف بھیڑ چال کے نرغے میں آ کر امریکہ میں منہ اٹھائے پھرتے ہیں۔ بعض خود رانی کے شوقین روک ٹوک سے گھبرا کر امریکی جنت میں پناہ لیتے ہیں۔ کچھ سمجھتے ہیں کہ تعلیم ہی فلاح کا واحد راستہ ہے اور اس کے بغیر ترقی ممکن نہیں۔ وہ یونیورسٹیوں میں برتن مانجھنے، جھاڑو پھیرنے، گھاس کاٹنے کی مشقتوں کو اپنانے میں اپنا ضرر نہیں سمجھتے۔ تعلیم کے پیچھے سرگردان لوگوں کی تعداد امریکہ میں زیادہ ہے۔ انہیں علم کی تلاش کم اور اس سے حاصل ہونے والے تفخر اور ذات کو مورچہ پنکھوں سے جانے کی ضرورت زیادہ ہے۔ وہ علم کے حصول کے لئے چین کا سفر اختیار کرتے، لیکن ترقی کی دیوی کو زیر دام لانے کے لئے امریکہ ضرور پہنچ جاتے ہیں۔ امی نبی ﷺ کو مانتے ہوئے تعلیم کو خدا سمجھتے ہیں۔ یہ تضاد کا ایک اور سفر ہے۔

کوئی کس وجہ سے ہجرت اختیار کرتا ہے۔ میں اس کی تفصیل میں جا کر آپ کا وقت ضائع نہیں کرتا۔ اس امریکہ نگری میں بھانت بھانت کے پنچھی اڑ کر آئے ہیں اور دانتوں میں انگلیاں داب دریا کنارے کھڑے اکثریت کے دریا کا بہاؤ دیکھتے ہیں، لیکن اکثریت کے دریا کا بہاؤ کسی کے لئے نہیں بہتا۔ اس کی طغیانی، روانی، سیلانی، سب قدرتی فطرتی حقیقی ہوا کرتی ہے۔ ہولے ہولے حوصلہ پا کر خوف کا لبادہ اتار کر اپنی پیٹھ ٹھونک ہلاشری دے کر اقلیت اکثریت کے بہاؤ میں غوطہ زن ہو جاتی ہے۔ جو کچھ بھی داؤ پر لگ سستا ہے لگا دیا جاتا ہے، لیکن یہ بات میں تو بار بار آپ سے کرتا رہا ہوں اور پھر بھی کروں گا۔ ابھی گھنٹی بجی ہے اور گھر پر کوئی نہیں۔ مجھے ہی نیچے جا کر دیکھنا

پڑے گا کہ باہر کون ہے۔

دروازے کے سامنے بڑھا پھونس ایک امریکی جوڑا کھڑا ہے۔ پتہ نہیں پیچھے سے یہ اطالوی ہیں کہ نیدرلینڈ سے آئے ہیں۔ پتہ نہیں ان کے باپ دادا اس وقت یہاں آئے جب انگریزوں اور آئرش لوگوں میں کشیدگی نے جنم لیا..... یہ بھی تارکین ہیں۔ ایک وقت تھا جب ان کے آباء غیر قانونی طور پر بغیر تحفظ کے یہاں پناہ گزریں ہوئے، لیکن اب ان دونوں کے پاس نیلا پاسپورٹ ہے۔ عجب ہیکہ ایسے سٹیزن کی ہمدردی غیر قانونی طور پر یہاں آ بسنے والے تارکین کے ساتھ نہیں ہے۔ بڈں سے امریکن کی صحت اچھی ہے، لیکن بڑھیا کومہ وسال نے ہنڈا دیا ہے۔ اس کے کان شاید زیادہ نہیں سنتے، کیونکہ وہ گلے میں ہیرنگ ایڈلکائے پھرتی ہے۔ ان دونوں کا گھر ہماری گلی سے دس منٹ کے پیدل راستے پر ہے۔ یہ اپنے مکان کا کچھ حصہ بھوتوں سے بچانے کے لئے کرائے پر اٹھائے رکھتے ہیں۔ کبھی چینی، کبھی میکسیکو، کبھی کیوبا کے اڈاری پاس رکھ کر وہ محفوظ محسوس کرتے ہیں، کیونکہ ایسے تارکین خوفزدہ پرندوں کی طرح جلدی سوتے اور صبح جلد اٹھ کر کاموں پر نکل جاتے ہیں۔

مسٹر اینڈ مسز ہارٹ عموماً مجھے Gizbo میں بیٹھے ملتے ہیں۔ دونوں اتنی لمبی مدت ساتھ رہنے کے باعث ہم شکل، ہم عمر اور ہم لباس لگتے ہیں۔ لیکن کہیں ان میں بھی ایک دوری ہے۔ وہ اس بات سے خوفزدہ نظر آتے ہیں کہ دونوں میں سے ایک کو اس سرائے عالمگیر سے پہلے اڑ جانا ہے اور ساتھی کو اکیلے اس گزبو میں بیٹھے بیٹھے لے جانے والی ہواؤں کا انتظار کرنا ہے..... مسز ہارٹ سوچتی رہتی ہے کہ اگر میرے بعد ہارٹ اس کی بیٹی کے پاس فلوریڈا چلائے تو شاید اسے قبر میں آرام مل سکے گا۔

لیکن پھر وہ سوچتی ہے، کیا میری ماں میرے پاس آ کر رہی تھی؟ وہ تو مرتے وقت لاس اینجلس میں تھی..... اور اکیلے ہی مرنے کے مراحل سے سبکدوش ہو گئی تھی۔ اسے خیال آتا ہے کہ کیا تنہائی سفید فام کلچر کا حصہ ہے کہ اس کی ضرورت؟ کیا تنہائی آزادی کی

آرزو سے پیدا ہوتی ہے کہ Privacy کی خواہش نے فیملی یونٹ کو مالٹے کی پھانکوں
سمان علیحدہ پیک کر کے ایک پھل کا حصہ بنا دیا ہے۔

میں یہ خیال آرائی کرتا ہوں کہ امریکی جوڑا اپنے متعلق یوں سوچتا ہوگا۔ ہوسنا ہے
کہ ان دونوں نے کبھی بھی ان باتوں کے متعلق کچھ نہ سوچا ہو۔

معاف کیجئے ہم نے آپ کو زحمت دی بڑھیا کہتی ہے۔

نہیں آپ ویکلم ہیں میں دروازہ کھولتا ہوں۔

نہیں نہیں ہم اندر نہیں آنا چاہتے، کھڑے کھڑے بات ہو جائے گی۔

فرمائیے؟

بات یہ ہے کہ کچھ Racist اس علاقے میں رہتے ہیں۔ ہم نے ان کے خلاف
ایک تحریک چلائی ہے۔ انہیں سمجھانے کی ضرورت ہے اور اس کے لئے مضامین لکھنے
پڑتے ہیں۔ پمفلٹ چھاپنے پڑتے ہیں۔ سیمینار کرنے ہوتے ہیں۔ جس کے لئے
چندہ جمع کرنا پڑتا ہے۔ کیا آپ کچھ پیسے Contribute کرنا چاہتے ہیں۔
عورتیں مقاصد کی تشریح کی۔

ضرور ضرور..... میں نے ہاتھ آپس میں ملتے ہوئے کہا۔ کیا میں پوچھ سکتا ہوں کہ
آپ لوگ پرانے تارکین میں سے ہیں؟ عجب بات ہے کہ آپ دو ایک نسلیں گزر
جانے کے بعد امریکی ہو گئے، لیکن وہ مسلمان جو پین سے اس وقت آئے جب یہاں
Mexican سارے امریکہ کے مالک تھے اور وہ نیگرو جو اس وقت یہاں پہنچے
جب یہاں کوئی سڑک، بازار نہ تھے..... وہ ابھی تک بلیک نیگرو ہیں، مسلمان ہیں اور
احساس کمتری کا شکار ہیں اور امریکی نہیں ہو سکے۔

اسی کخلاف، اسی تعصب کے خلاف ہم جنگ کرتے ہیں۔

آپ پیسے لے لیجئے لیکن میرا خیال ہے کہ آپ کامیاب نہیں ہوں گے..... آپ ان
کو شاید حقوق تو دے پائیں، لیکن آپ انہیں محبت اور انصاف نہیں دے سکیں گے.....

وہ اپنی شکل اور رنگ کا تاوان اندر کے احساس کمتری سے ادا کرتے رہیں گے۔۔۔۔۔ یہی آپ کی اور ان کی سائجھی سزا ہے۔ آپ احساس جرم سے اور وہ احساس کمتری سے گھٹتے بڑھتے رہیں گے۔

انہوں نے خاموشی سے دس ڈالر کا نوٹ پکڑ لیا اور رسید بنا کر مجھے دے دی۔ شاید وہ بھی اندر سے Racist تھے اور اپنا احساس جرم مٹانے کے لئے پرخت سفر باندھنے سے پہلے اللہ کو قرض حسنہ دینا چاہتے تھے۔

چالیس پچاس سال پہلے مشرق کا Extended فیملی ایک بہت بڑا Support سسٹم تھا۔ اب یہ سسٹم کمزور پڑ رہا ہے۔ مشرق میں زندگی خاندان کے تابع چلتی رہی ہے۔ اگر خاندان طاقتور، امیر اور عزت والا ہو تو کبھی کبھی یہ مافیا کی شکل بھی اختیار کر لیتا ہے۔ فرد معاشرے کے تابع، خاندان سے وابستہ، روایت کا پابند، اپنی شخصی آزادی کو بھینٹ چڑھا کر عافیت کی زندگی بسر کرتا رہا ہے۔

سفید فام لوگ اور خاص کر امریکی معاشرہ خاندان کی زنجیریں توڑ چکا۔ یہاں فرد نظام کا تابع ہے۔ ہر شہری پابند ہے۔ حکومت چاہے ڈیموکریٹ کی ہو چاہے Republican کی، ہر شہری نظام کا پابند رہے گا۔ وہ حکومتی Infrastructure کو توڑ کر اپنی آزادی کا اعلان نہیں کر سکتا۔ اسے لال بتی پر آدھی رات کے وقت بھی رکنا پڑتا ہے۔ وہ ٹول ٹیکس پر بڑی رضا و رغبت سے رے گا۔ ٹیکس ادا کرنے پر مجبور ہوگا۔ ہر شہری اپنی Free Will سے اس پابندی کو قبول کرتا ہے جو امریکی Countitution نے اس کی بہتری کے لئے بنائی۔ کسی نظام کو توڑنا اور اپنی آزادانہ روش یا آزاد خیال کے پیش نظر کوئی خصوصی رعایت طلب کرنا امریکی نظام زندگی کے منافی ہے۔ یہاں سفارشات، کنبہ پروری، اس لئے نہیں ہوتی کہ یہاں خاندان کا تصور ہی ڈھیلا پڑ چکا ہے۔ اقربا پروری کہاں سے آئے گی؟

امریکہ میں نبیوں کا بنایا ہوا نظام نہیں چلتا، کیونکہ یہاں بہت سی قومیں، مذاہب

نسلیں مستقلاً ایک دوسرے سے بھڑتی رہتی ہیں۔ جھڑے اور تصادم سے بچنے کے لئے اور اکثریت کی خواہش کو مد نظر رکھ کر امریکی شہریت مذہب کو ذاتی لا کر میں بند کر کے ہیومن رائٹرز کا کریڈٹ کارڈ استعمال کرتا ہے۔

جونہی امریکی شہری نظام کا پابند ہو جاتا ہے۔ حکومت ماں باپ بن کر عام رعایا کی آزادی سلب کر کے اسے نظاموں میں جکڑ بند کر لیتی ہے۔ پھر حکومت شخصی آزادی پر پہرہ نہیں بٹھاتی۔ جب قانون اکثریت پر لاگو ہو چکتا ہے، قسطوں پر مکان، بیکار لوگوں کو وظیفے ملنے لگتے ہیں اور حکومت ویلفیئر سٹیٹ میں بدل جاتی ہے تو پھر وہ شخصی آزادی کے دروازے کھول دیتی ہے۔ وہ نیک دل امریکی جو سارا دن غلاموں کی طرح نظام کو پوجتے اور حکومتی حکم کو بجالانے کو ایمان سمجھتے ہیں، جو محنت کی اخلاقیات کو انسانیت کی معراج سمجھتے ہیں۔ شخصی زندگی میں سب زنجیریں توڑ کر من مانی کرنے کو بھی اپنا پیدائشی حق سمجھتے ہیں اور تضاد کا پنڈولم نظاموں کی پابندی کے بعد شخصی آزادی کی طرف رواں ہو جاتا ہے۔ فرد ذاتی عمل میں اس وقت تک پورا آزاد ہے جب تک اس کا عمل کسی دوسرے کی آزادی میں خارج نہ ہو۔ فرد کی آزادی وہیں تک ہے جہاں سے کسی دوسرے شہری کی ناک شروع ہو جاتی ہے جب امریکی شہری کا مفاد حکومت کے نافذ قوانین سے ٹکراتا ہے تو لامحالہ حکومت شہری کے پر قینچ کر لیتی ہے۔ آپ شخصی زندگی میں رکھیل رکھیں یا سرے سے شادی نہ کریں اور فلرٹ کر کے ڈنگ ٹپائیں۔ شراب میں ہت رز ہیں یا بال رنگ کر پنک بن جائیں۔ بچے خود پالیں یا کسی اور کے سپرد کر کے کام پر چلے جائیں۔ والدین کی خدمت خود کریں یا انہیں کسی بڑھا ہاؤس میں چھوڑ آئیں، حکومت دخل انداز نہیں ہوگی۔ آپ ہم جنسیت میں مبتلا ہوں اور حریت لوط کی قوم کے نافرمانوں میں سے ہو جائیں، حکومت آپ سے معذرت طلب نہ کرے گی۔ یہ آپ کا ذاتی مسئلہ سمجھا جائے گا۔ کوئی خاندان پوچھ گچھ کے لئے حاضر نہ ہوگا۔ حقہ پانی بند کرنے کا تصور امریکی معاشرے میں موجود نہیں۔ کوئی آپ کی شخصی

زندگی پر اثر انداز ہونے کی کوشش نہیں کرے گا۔ لیکن ازلی تضاد یہاں بھی در آئے گا۔
 نظاموں کے پابند معاشرے میں ذاتی زندگی آزاد ہوگی اور معاشرہ اسی شخصی آزادی
 کے باعث مشکلات سے دوچار ہوگا۔ طمانیت، سکون شافقی کی کمی ہوگی۔ ذہنی نفسیاتی
 بیماریاں بڑھیں گی۔ طلاق کی شرح میں اضافہ ہوگا۔ شلٹر ہومز بڑھیں گے۔ فرد کا
 سپورٹ سسٹم نہ ہونے کی وجہ سے تنہائی کا روک عام ہوگا، لیکن اگر آپ شراب پی کر
 ڈرائیو کریں گے، چالان ضرور ہوگا۔ بچے کو ماریں پیشیں آپ کا بچہ پولیس کو فون کر کے
 آپ کی شکایت کر دے گا۔ آپ پنک بن کروں گا، فساد کریں یا کوئی عورت آپ پر یہ
 ثابت کر دے کہ آپ اس سے شادی کا وعدہ کر کے وعدہ خلافی کے مرتکب ہوئے تو پھر
 شخصی آزادی ختم ہو جائے گی۔ آپ کو حدود و کراس کرنے کی سزا ملے گی۔

مشرق کا حساب اس سے برعکس ہے۔ ہمارے معاشرے میں فرد پابند اور شہری
 آزاد ہے۔ یہاں ابھی بھخاندان سے منفی اور مثبت دونوں طریق سے وابطہ ہیں۔
 ہمارے رسم و رواج، لیکن دین، محبت اور نفرت کے سارے سرچشمے خاندان سے نکل کر
 بہتے ہیں۔ خاندان حقہ پانی بند کرتا ہے۔ شخصی آزادی پر کڑے پہرے ہیں۔ ہم
 حکومت، قانون، نظام کی پابندی سے آزاد ہیں۔ لال بتی کراس کر جائیں پرواہ نہیں،
 ٹیکس نہ ادا کریں، قانون شکنی پر دل میں ملال نہ لائیں۔ قانون کا گلا قدم قدم پر
 گھونٹیں، کوئی عیب نہیں۔ سرکاری زمین پر تجاویزات کر کے جنگلے چڑھالیں، درخت
 لگائیں، باغیچے بنائیں۔ غیر قانونی مکان تعمیر کر کے کچی آبادی بسالیں، سب جائز۔
 حکومت سرپیشی رہے، قانون کے دکھائے، سب چلتا ہے۔ جن گھروں پر احتساب کی
 ہر لگتی ہے، ان سے میل ملاقات فخریہ جاری رہتا ہے۔ یاں پابندی ہے تو صرف فرد کی
 ذاتی زندگی پر۔ مشرقی لوگ شخصی زندگی میں رسم و رواج، کلچر، مذہب کے پابند ہیں۔
 ذات پات کی بندش کو فرد قبول کرتا ہے۔ والدین ابھی ادب کے درجے پر ہیں۔ بچے
 کی وجہ سے ناکام شادی کو نبھایا جاسکتا ہے۔ رشتہ داروں کی رائے آپ کے شخص

کا تعین کرتی ہے۔ آپ اپنے متعلق جو بھی خیال رکھیں، لیکن رائے آپ کے متعلق وہی چلے گی جو آپ کا خاندان طے کرتا ہے۔ آپ بھاری تاوان، قیمت یا مشکلات کا سامنا کئے بغیر خاندان کا پھندا گلے سے اتار نہیں سکتے۔ آپ اچھا شہری بن کر معاشرے میں عزت حاصل نہیں کر سکتے۔ بلکہ اچھا شوہر، بھائی، بیٹا بن کر عزت کا مقام مل جایا کرتا ہے۔ مشرقی معاشرے میں رشوت، سفارش، دولت کی ہوس دراصل خاندان کی آبیاری کے باعث پھلتی پھولتی ہے۔ تعلقات آپ کو ایسے خود غرض کاموں کی طرف مجبور کرتے رہتے ہیں اور نظام چلنے نہیں دیتے۔ جب معاشرے میں محبت، مروت اور یگانگت کے رشتے ہوں تو پھر سپورٹ سسٹم کے باعث نفسیاتی مسائل کم، اسی سپورٹ سسٹم کے باعث تنہائی کم تر اور سکون، طمانیت قلب و افرانداز میں ملتی ہے، لیکن نظام نہیں چلتے اور نظام نہ چلنے کی صورت میں خاطر خواہ ترقی نہیں ہو پاتی۔

میں آپ سے یہ بات نہیں کر رہا کہ مغرب بہتر ہے یا مشرق کی حالت قابل رشک۔ میں اپنی سوچ میں بس یہاں تک سوچ پایا ہوں کہ ازلی تضاد دونوں جگہ موجود ہے۔ مغرب میں یہ تضاد فرد کی ٹوٹ پھوٹ پر منتج ہوا ہے اور مشرق میں اسی تضاد نے حکومتوں کے استحکام کی نفی کی ہے۔ مغلیہ بادشاہت کے زوال کی داستان بھی دراصل خاندان کے فتح کی کہانی ہے۔ مشرقی ممالک میں جمہوریت کے قیل ہو جانے کا راز بھی خاندان کی مضبوطی میں پنہاں ہے۔

مغرب اور مشرق اسی لئے کبھی مل نہیں سکتے کہ مشرق میں ابھی فلاح کی تلاش جاری ہے۔ فلاں کا سفر فرد سے شروع ہو کر بالآخر معاشرے میں ضم ہوتا ہے۔ ترقی کی منزل معاشرے کی فراوانی، آسائش و زیبائش کے بغیر ممکن نہیں..... اور تنہائی پر منتج وہتی ہے۔ دونوں طریقے مختلف ہیں۔ ایک شمال سے جنوب کا سفر ہے، دوسرا مشرق سے مغرب کی جانب بڑھنے کی مسافت ہے۔ کیا جانے نقطہ اتصال کہاں ہے؟ کیا فلاح اور ترقی بیک وقت ممکن بھی ہے اور کس قدر اور کہاں تک اور کیونکر؟

میں ایک جھکی بوڑھے کی طرح یہ تقابلی سوچیں پیش کرتا رہتا ہوں۔ بوڑھا آدمی عموماً ماضی میں پناہ لیتا ہے اور اسی طرح دائرے کے سفر میں مبتلا رہتا ہے۔ وہ خوفزدہ رہتا ہے۔ جانتا ہے کہ سیدھی لائن کا سفر تو بالکل فنا میں ضم ہوتا ہے۔ ناکارہ تکلیف دہ زندگی کے باوجود بوڑھا فنا کو قبول نہیں کرتا۔

شام پڑ چکی ہے۔

بائی لین پرا کا دکا کار گزر جاتی ہے۔ لوگ کبھی کے گھروں کو لوٹ چکے۔ میں ارجمند کے لئے ہاف اینڈ ہاف کا دودھ اٹھائے گھر جا رہا ہوں۔ یہ پلاسٹک کی بوتل ویسی زمزمی سے مشابہ ہے۔ جس میں عمرے یا حج کے بعد لوگ آب زم زم لایا کرتے ہیں۔ اس نیم اندھیرے میں ابھی مجھے فٹ پاتھ پر کراس کر کے ایک آدمی گزرا تھا۔ اس کے پاؤں یوں پڑ رہے تھے جیسے وہ گھٹنوں چلا ہو۔ اس کی آنکھوں میں کسی مہربان چہرے کی تلاش تھی۔ تنہائی اسے اتنی جگہ سے ڈس چکی تھی کہ اب اس نے ہتھیر ڈال دیئے تھے۔ زیادہ لوگ اپنے اپارٹمنٹس میں پہنچ چکے تھے۔ بتیاں جل چکی تھیں۔ ایک دکان میں دو نیگرو ایک ڈمی میناکن کو سبز رنگ کا لباس پہنانے میں مشغول تھے۔ دور کہیں کاروں کا شور بھی اس خاموشی کو اجاگر کرنے میں معاون ثابت ہو رہا ہے۔

شاید زندگی کے مسائل سلجھانے کے لئے ایک زندگی کافی نہیں۔

ساری ضروریات کا اندازہ لگائیں تو ایک نوکری بھی کافی نہیں۔

ایک محبوبہ بھی اطمینان کا باعث نہیں، کیونکہ وہ بھی تحفے میں آپ کو اپنی بے اطمینانی ہی دے سکتی ہے۔ جس طرح وہ ایک کندھے کو جھکائے من من کا پاؤں اٹھاتا رکھتا گزرا ہے لگتا ہے۔ اس کے پاس کوئی نوکری، عورت، گھریا شہر نہیں ہے۔ وہ خانہ بدوش ہے، لیکن اس کے پاس خانہ بدوشوں کا کنبہ نہیں۔ ان کے رسم و رواج بھی اس کے نہیں۔ وہ زندہ رہنے کی تقویت کہاں سے لے..... ایسا فلنگ سٹیشن کہاں تلاش کرے، جہاں وہ اپنی ٹینگی میں کچھ عرصہ اور جینے کے لئے گیس بھروالے۔ کیا وہ سان

ڈیگو چلا جائے؟ کیا نیویارک بہتر ہوگا۔ کیا کیوبک کے لوگ زیادہ مہرباں ہوں گے..... وہ ہاون ریاستوں کے امکانات کے متعلق سوچتا ہے۔ کبھی امید اسے آنکھ مارتی ہے، کبھی خوف اسے ڈسنے لگتا ہے۔

اس کے کانوں میں دادی کی آواز آتی ہے۔ ہمارے زمانے میں ایسے نہیں ہوتا تھا بیٹا۔

باپ کہتا ہے جب میں نوجوان تھا۔

چچا اسے وہ کہانیاں سناتا ہے جن میں سکول کی شرارتیں تھیں۔

ماں اسے باہر جانے سے روکتی ہے۔

لیکن ان سب کو وہ پیچھے چھوڑ آیا ہے۔ وہ حفاظتیں روک ٹوک تو اس نے خود ختم کر دی تھیں۔

وہ تو امریکہ میں ہے جس میں آزادی کا مجسمہ ساحل میں جکڑے سمندر کے تلاطم کو صبح و شام دیکھتا ہے۔

یہ تو ایسا دلیس ہے جس کی وادیوں میں ندیاں جنگلوں میں دریا بہتے ہیں۔ سمندر سے جڑے پہاڑ اور میلوں لمبے ریتلے ساحل ہیں۔ یہ بڑے بڑے بزنس مین کا دلیس ہے جن کے ایسے بنک اکاؤنٹ ہیں جیسے کسی چھوٹے غیر ترقی یافتہ ملک کا بجٹ ہو۔ یہ پنٹا گون کا ملک ہے۔ انگلین کے قبرستان میں یونیفارم سمیت دفن کئے ہوئے لوگوں کا دلیس ہے..... وہ یہ ملک ہے جو آزادی دینے اور چھیننے کا داعی ہے۔

اپنی آزادی ثابت کرنے کے لئے وہ افغانوں کی آزادی سلب کر سکتا ہے۔

اپنی طاقت کا ثبوت پہنچانے کے لئے وہ عراق کو تباہ کر سکتا ہے۔

وہ ترقی پذیر ملکوں کو انگوٹھا دکھا کر، گلہ دبا کر، مکا گھما کر اپنی شرائط پر قرض ٹھونس سکتا

ہے اور پھر تباہ کرنے کے بعد تباہی سے بچا بھی سکتا ہے۔

یہ وہ اکیلی سپر پاور ہے جو زبردستی صحت مند معاشروں پر اپنے ایجاد کردہ علاج

ٹھونس سکتی ہے۔

ابھی جو آدمی ایک کندھا گرا کر میرے پاس سے گزرا ہے، اس نے کبھی ایسی باتی نہیں سوچیں۔ وہ تو صرف جینے کا حق چاہتا ہے اور کچھ نہیں۔

ایک گھر..... ایک نوکری..... ایک گھر والی..... ایک بچہ وہ قناعت پسند، تھوڑی عزت پر راضی ایک نارمل وسطی زندگی گزارنے کا آرزو مند ہے، لیکن شاید ایسا بھی نہیں ہے۔ وہ بھی امریکہ میں دولت کمانے زیب و زیبائش کی زندگی گزارنے کے لئے ملک بدر ہوا ہے۔ میں اس سے آگے گزر کر ہاپنے لگتا ہوں۔ اب کبھی کبھی مجھے خواہ مخواہ سانس چڑھ جاتا ہے۔ میں بلال سے اپنی صحت کے متعلق کوئی بات نہیں کرنا چاہتا۔ میری کنپٹی میں جو جلت رنگ بچتا ہے۔ وہ یا تو انسداد باجہ ہے یا ہائی بلڈ پریشر کی تمہید ہے۔ بلال سپہماری کا ذکر اس لئے نہیں کیا جاسکتا کہ اس کا دن پہلے ہی ضروری اور غیر ضروری مصروفیات سے اٹا پڑا ہے۔ ارجمند اور بلال نے ہر گھنٹے منٹ سیکنڈ کا پروگرام بنایا ہوتا ہے۔ اس لئے انہیں جینے کے لئے وقت نہیں پروگرام ہی پروگرام ملتے ہیں۔ مشاہدے، تحلیل، وجدان کی ان کی زندگی میں کوئی گنجائش نہیں۔

میں شام کے چھٹے میں ایک خالی بیچ پر بیٹھ کر ہاف اینڈ ہاف کا بوتلا پاس رکھتا ہوں، تو مجھے احساس ہوتا ہے کہ بیچ پر پہلے سے کوئی بیٹھا ہے۔ وہ غیر شعوری طور پر ایک طرف کھسک جاتا ہے۔ گویا میرے لئے جگہ بنا رہا ہو۔ یہ خوبصورت گورا چٹا نو جوان یا تو یورپی ہے یا امریکن، وہ انگریز اس لئے نہیں لگتا کہ اس کے چہرے پر پرے پرے نہیں لکھا اور میری آمد پر اس نے اپنے چہرے کا دریچہ بند نہیں کیا۔

ہائے۔

وہ بھی ہائے کہہ کر جوانی پیش رفت کرتا ہے۔

اگر آپ چاہیں تو میں کسی دوسری بیچ پر بیٹھ جاتا ہوں۔ وہ امریکن لہجے میں انگریزی بولتا ہے۔

”نہیں نہیں..... میری خوش نصیبی ہے کہ تم جیسا خوبصورت نوجوان ہم بیچ ہے۔“

فاصلے سے ایک کار ہم پر روشنی کا تختہ ڈال کر آگے بڑھ جا رہی ہے۔ اس سرچ لائٹ میں اس کے براؤن بال، نیلی آنکھیں اور سفید رنگ کی جاذبیت مجھے کھینچتی ہے۔ میں ہمیشہ سے کالی قوموں کی طرح جمال پرست ہوں۔

کیا آپ مجھ سے باتیں کرنا چاہیں گے؟ وہ یکدم اردو میں کہتا ہے۔

ضرور ضرور..... بسم اللہ.....

میں اپنا تعارف کرا دوں۔ میں پشتون انخانی ہوں اور میرا نام عبدالگل ہے۔ میرا باپ اپنا خاندان لے کر..... پشاور میں پناہ گزیں ہوا..... یہ تب کی بات ہے جب ہم امریکہ کی جنگ روس کے خلاف لڑ رہے تھے۔ تب ہمیں ہتھیار بھی ملتے تھے اور روپے پیسے کی مدد بھی حاصل تھی..... میرا باپ امیر آدمی تھا، اس لئے ہمیں پشاور میں کوئی دقت پیش نہ آئی۔ آپ جانتے ہیں امیر آدمی کو کہیں بھی دقت پیش نہیں آتی، وہ امریکہ میں ہو یا پاکستان میں، افغانستان ہو یا وہ زندگی کے وار دولت پر جھیل لیتا ہے۔ پھر میری ماں فوت ہو گئی۔ ماؤں کی بھی عجب مصیبت ہے۔ جب انکی بہت ضرورت ہو تو وہ قصدِ افوت ہو جاتی ہے۔

ہم دونوں چند ٹاپے خاموش رہے۔

”آپ بورتو نہیں ہو رہے بابا جان.....“

”نہیں یار۔ عبدالگل میں سمجھتا ہوں You have made my day میں

ایسی ہی سرا ہے گا ہے ملاقاتوں پر تو زندہ ہوں..... اب تو ٹیلی فون اور خط بھی نہیں آتے کبھی۔

وہ میری بات سمجھ نہ پایا، کیونکہ ابھی وہ عمر کے ایسے حصے نہ تھا۔

”میرے باپ نے شادی کر لی۔ دوسری شادی..... یہ نہیں کہ اسے عورت کی

ضرورت تھی، بلکہ وہ امیروں کی طرح کاہل تھا اور گھر کے چھوٹے چھوٹے کاموں پر وہ

درشت ہو جایا کرتا۔ میری نئی ماں بھی افغانی پشتون تھی، لیکن اس کا خاندان تین پشتوں سے لاہور میں مقیم تھا۔ اس میں پنجاب والوں کی طرح آگے بڑھنے کی صلاحیت تھی۔ اس نے مجھے بھی ترقی کے راستے پر ڈال دیا اور..... میں بڑی چھوٹی عمر میں اے لیول کرنے کے بعد یہاں آپہنچا۔

عبدالگل..... لیکن خیر..... بتاؤ یہاں آکر تم نے کیا پڑھا؟

انجینئر کی..... نوکری کی، پیسہ کمایا، لنڈھایا، برباد کیا..... زندگی کو انجوائے کیا، کئی لوگوں کو عیش کرائی اور یہ سب کچھ اس لئے ہوا بابا جان کہ میں نے اس سرزمین پر قدم دھرتے ہی اندازہ لگالیا تھا کہ میں اس سوسائٹی میں اسی وقت پھل پھول سکتا ہوں، جب میں لبرل رہوں..... آپ جانتے ہیں لبرل کون ہوتا ہے؟

”فراخ دل.....“

”ضروری نہیں.....“

”دوسروں کو قبول کرنے والا.....“

”یہ بھی ضروری نہیں.....“

”پھر میرا خیال ہے دوسروں کے کلچر اور مذہب کو بھی ایک حقیقت ماننے والا.....“

اختلاف پر پل تعمیر کرنے والا.....“

”ہاں۔۔۔۔۔“ دل میں ہلکی سی ٹیس اٹھی۔۔۔۔۔ انسان کتنا مجبور ہے!

”آپ نہیں جانتے بابا جان..... لبرل صرف وہ شخص ہو سکتا ہے جو کسی بھی کھوٹی سے نہ بندھا ہو..... وہ کسی وطن پرستی کے جذبے سے سرشار نہ ہو..... کسی خاص مذہب، مسلک، رسم و رواج کا پابند نہ ہو..... وہ اس قدر خالی ہو کہ ہر وقت دوسروں کے سانچے میں اگر ڈھل نہ سکے تو کم از کم اپنی ذات میں دوسروں کا مذہب، کلچرل، رسم و رواج بھر سکے۔ نہ اس کا ضمیر اس تبدیلی پر اسے لعنت کر سکے، نہ ہی وہ کسی احساس جرم میں مبتلا ہو۔

کچھ لوگ بڑی آسانی سے نئی عورتوں کے ساتھ تعلق پیدا کر لیتے ہیں بابا جان کیونکہ ان کے اندر کسی عورت کا نہ بت ہوتا ہے نہ تصویر..... وہ وفا کے جذبے سے آشنا نہیں ہوتے، اس لئے بدلتے رہنے میں انہیں مشکل پیش نہیں آتی..... میں نے بھی یہاں گرگٹ کی طرح کئی رنگ بدلے، کئی موڑ کاٹتے..... پھر میرے والد واپس قندھار چلے گئے۔ پوپی سیڈ سے کمائی ہوئی ساری دولت انہوں نے میری دوسری ماں کے نام کر دی اور اپنی دونوں بیٹیاں ساتھ لے کر اپنے آبائی وطن چلے گئے..... میں دو ایک بار قندھار گیا، لیکن میں لبرل آدمی تھا۔ میرا قندھار میں دل نہ لگ سکا۔ وہاں طالبان کی حکومت تھی، جو احکامات خداوندی کے پابند تھے۔ سب سے بڑی تکلیف مجھے وہاں داڑھیاں دیکھ کر ہوتی تھی، پھر عورتوں کے برقعے مجھے وحشت میں مبتلا کر دیتے۔ میری دونوں بہنیں پشاور میں برقعہ نہیں پہنتی تھیں، لیکن قندھار میں انہوں نے بھی شٹل کاک برقعہ اختیار کر لیا تھا۔ میں لبرل تھا، ہر قسم کے کلچر اور مذہب سے سمجھوتہ کرنے میں پہل کیا کرتا۔ ہر قسم کے کھانے، لباس، رسم و رواج قبول کرنے میں مجھے دیر نہ لگتی، لیکن برقعہ اور داڑھی دیکھ کر نہ جانے کیوں میں غصے میں آ جاتا۔ لبرل ہونے کے ناطے مجھے یہ کلچر بھی قبول کرنا چاہئے تھا، لیکن پتہ نہیں کیوں میرے اندر جڑ پیدا ہو گئی۔ آخری شام جب میں اپنے دادا سے رخصت ہونے مردانہ بیٹھک میں پہنچا تو میں سگریٹ پی

رہا تھا۔ میں چونکہ لبرل بھی تھا اور سچا بھی تھا، اس لئے میں نے سگریٹ بجھانے کی کوشش نہ کی۔ دادا مجھے منع نہ کیا۔ حسن اتفاق سے اس وقت ڈیرے پر کوئی نہ تھا اور دادا بڑے سے گاؤں تکے سے کمر لگا کر تسبیح پھیرنے میں مشغول تھا۔ مجھے یوں بے باکی سے گریٹ پیتا دیکھ کر اس کے چہرے پر ہلکی سی ناگواری بیدار ہوئی، لیکن دادا نے منہ سے کچھ نہ کہا۔

میں واپس جا رہا ہوں دادا جان۔

کب؟

آج شام کی فلائٹ سے اسلام آباد..... پھر وہاں سے ماں کو سلام کر کے امریکہ.....

میرے دادا نے ماں کے نام پر ہلکی سی تیوری چڑھائی۔ گاؤں تکے پر اس کا وزن بڑھ گیا۔

تمہاری دوسری ماں نے ہماری سر زمین کو قبول نہیں کیا، حالانکہ وہ بھی پشتون خاندان سے تعلق رکھتی ہے۔ اس نے ہماری زبان، کلچر کو اپنانے کی کوشش نہیں کی..... پتہ نہیں کیوں؟

میں دادا کو بتا نہ سکا کہ وہ چوں کے بغیر تنگی بو چھی ڈالی کو قبول نہیں کر سکتی..... طالبان کی حکومت میں کوئی ایسی دلکشی نہیں دادا..... جو ماں کو یہاں آنے پر آمادہ کرے۔ عورت اور بچہ، دادا، کھیل تماشے، لہو و لعب، عیش و عشرت کے بغیر سو کچھنے لگتے ہیں، پتہ کے بغیر شاخ کس کام کی؟ اسے بتایا ہی اس لئے گیا تھا کہ بابا آدم کا دل لگائے..... وہ خوشی کے اصول پر پیدا کی گئی۔ اسے طالبان کی حکومت راس نہیں آ سکتی۔ جہاں ہر وقت ضبط نفس کا کوڑا چلے۔

میں بھی دوسری ماں کی طرح برقعے والی عورتیں..... واڑھی والے مرد چھوڑ کر یہاں آ گیا۔

ایک لمبے ٹرک نے ہم دونوں پر اپنی سرچ لائٹ پھینکی اور پھر آگے بڑھ گیا۔ میں نے عبدگل کی طرف چورنگا ہوں سے دیکھا۔ ایک مرتبہ اخبار میں اس کے ہم شکل آدمی کی تصویر چھپی تھی، وہ بوسنیا کا مجاہد تھا۔ اس کے ماتھے پر لمبے زخم کا نشان تھا اور اس پر جھکی ہوئی عورت نے سکارف سے اپنے بال ڈھانپے ہوئے تھے۔ اصغری جو گم سم سائے کی طرح سلپر کھسکاتی کمروں میں بند چڑیا کی طرح گھومتی رہتی۔ اخبار اٹھا کر اس تصویر کو دیکھنے کے بعد بولی تھی..... کتنے خوبصورت لوگ ہیں بوسنیا کے..... لوگ ان غریبوں کے کیسے پیری ہو گئے..... ہائے ہائے بڑا ظلم ہے بڑا ظلم ہے.....

عبدگل کو دیکھ کر میرے دل میں بھی خواہ مخواہ کا غم موجزن ہو گیا۔ شاید انسان بنیادی طور پر جمال پرست ہے۔ وہ کسی کالے بھینگے بچے پر اس طرح نہیں پسجتا، جیسے وہ ایک نیلی آنکھوں والے گورے گول مٹول بچے کو دیکھ کر پوری طرح خوش آمدید بن جاتا ہے۔

اگر تم واپس جانا چاہو تو کہاں جاؤ گے افغانستان کہ پاکستان؟.....
اس نے میری بات کا کوئی جواب نہ دیا۔

میں گیارہ ستمبر سے پہلے بہت لبرل تھا بابا جان..... کیونکہ میں کسی خیال، مسلک، مذہب، ملک، خاندان سے وابستہ نہیں تھا۔ نہ میری جڑیں کہیں تھیں، نہ میرا دماغ کہیں تھا..... جو آدمی کم ہیں بندھا ہو، وہ آسانی سے لبرل نہیں ہو سکتا..... میں سوچتا رہتا کہ کمیونزم نے فیل ہو کر فرد کے لئے بڑی مشکل پیدا کر دی ہے۔ اب جمہوریت اور سرمایہ پرستی کے علاوہ اور کوئی مذہب قابل تقلید نہیں رہا۔

اتنا نہ سوچا کرو بر خوردار..... جوانی عمل کا پریڈ ہے..... تو ہمت کے پیچھے بھاگنا اور سوچ کا بیوپار میری عمر کا مشغلہ ہے..... کھاؤ پیو اور بلے لوٹو۔

وہ میری بات نہیں سن رہا تھا۔ وہ کہیں اور تھا، کھویا ہوا اور پریشان۔

گیارہ ستمبر کے بعد پتہ نہیں کیوں میں نے نوکری چھوڑ دی..... اور تاریخ پڑھنا

شروع کر دی..... میں بُش کے ایکشن کا جواز ڈھونڈنا چاہتا تھا..... میں نے ظلم کی تاریخ کو بہت مقامات پر سٹڈی کیا بابا جان..... کشمیر..... بوسنیا، چیچنیا، جلیانوالہ باغ، ہلاکو، نادر شاہ، چنگیز خان..... کھال کھینچوانے کے واقعات، پنجروں میں بند قیدی..... ہٹلر، ہیروشیما..... اتنے سارے مظالم جو انسان پر ہو گزرے ہیں۔ انہوں نے مجھے اور لبرل کر دیا ہے..... میں اب اتنا لبرل ہو گیا ہوں بابا جان..... کہ اب میں اللہ سے بھی آزاد ہو گیا ہوں۔ میں اس الہی کے تصور کو نہیں مانتا جو حدود و مقرر کرتا ہے، تقدیر تو لکھتا ہے..... لیکن پکارنے پر مدد کو نہیں آتا..... اب میں اتنا لبرل ہوں کہ میں ہر انسان کے عمل کو اس کی ذاتی ذمہ داری تصور کرتا ہوں..... اس طرح وہ ایسے ضبط نفس کو اپنے پر عائد کرتا ہے، جو کوڈ وہ خود بنانا ہے، وہ ایسی حدود رکھتا ہے جو اس کی خود ساختہ ہیں۔

یعنی تم آواگون میں یقین رکھتے ہوں..... جو عمل تم کرو گے اس کا دوسرے جنم میں عذاب یا ثواب بھگتو گے؟

وہ چند لمحوں کے لئے مسکرایا اور پھر بولا..... میں لبرل آدمی ہوں۔ میں چکروں کا قائل نہیں۔ جب ایک ہی چکر میں اس قدر غم و غصہ بھگت لیا تو دوبارہ یہاں آنے کا فائدہ؟

مجھے سمجھ نہیں آرہی تھی کہ اسے کہاں پھاہار کھوں..... زخم کا دہانہ دکھتا، لیکن نظر آتا تھا۔ اس کی ٹیس کہیں نیچے تھی۔ میں اسے تسلی دینا چاہتا تھا۔

عبدالگل

جی سر

کیا تم سارتر کی طرح فرد کے لئے مکمل آزادی چاہتے ہو..... عمل کی مکمل آزادی؟ عمل کی پوری ذمہ داری۔

نہیں بابا جان..... انسان دور خا ہے..... وہ ہر جگہ ہر لمحہ دوئی کا شکار ہے کوئی شخص

پابند ہوئے بغیر آزاد نہیں رہ سکتا..... زندگی دن اور رات کا اکٹھا سفر ہے حق و باطل کی جنگ سدا بہار ہے۔ میں چاہوں نہ چاہوں، لیکن اتنا ضرور مان گیا ہوں، یہ زندگی چنڈولم کا سفر ہے..... انسان زندگی اور موت کی دوئی کے درمیان..... اگر کہیں وسط میں چنڈولم کو روک سکے..... اگر جنگ اور امن کے درمیان کہیں رہ سکے تو وہ لبرل ہو سکتا ہے۔ اگر وہ بندھا ہوا بھی ہو اور آزاد بھی رہے تو وہ خوشی محسوس کر سکتا ہے..... میں قندھار جا رہا ہوں بابا جان..... اس قندھار میں رہوں گا جہاں ڈیزی کٹر اور کلکٹر بموں نے میرا بوڑھا دادا..... میری برقعے والی بہنیں اور داڑھی والے باپ کو ختم کر دیا..... جب تک میں کسی مذہب، کسی وطن، کسی خاندان کا درد سینے میں نہ بسا سکا، میں یہ نہیں جان سکوں گا کہ دوسرے لوگ بھی میری طرح اپنے وطن، اپنے کچھر، اپنے خاندان سے محبت کرتے ہیں..... جیتک میں اپنوں سے محبت نہ کر سکا تو میں کیسے سمجھ پاؤں گا کہ دوسرے لوگ بھی اسی طرح محبت کے ہاتھوں مجبور ہیں..... میں لبرل ہونا چاہتا ہوں..... انسان دوست اور..... بابا جان کسی مسلک کا پابند ہوئے بغیر انسان آزاد کیونکر ہو سکتا ہے؟ بیچارہ دوئی کا مارا جب تک پابندی کو ساتھ لے کر نہ چلے آزاد کیونکر ہو؟ میں قندھار جا رہا ہوں، جہاں اب میرا کوئی نہیں۔ صرف ملہ ہے میرے آبائی گھر کا۔

”تم بہت سیانے ہو عبدل گل..... لیکن ایک بات مجھ بڑھے کی بھی یاد رکھنا..... تم ابھی عمل تک پہنچے ہو..... ایک چیز بے عملی بھی ہوتی ہے۔ جب تک عمل کے ساتھ بے عملی کو نہ سمجھو گے دور تک نہ جاسکو گے۔ تم بیک وقت حدود اور آزادی کو ٹٹول رہے ہو، ان دونوں کی Interpretation اگر مذہب سے کشیدگی تو نلاح پاؤ گے اور اگر ان دونوں کی سمجھ بوجھ ہیومن رائٹس سے اخذ کی تو آگے پھر دوئی کا سفر ہے، تضاد کا جال ہے۔ ہیومن رائٹس چنڈولم کا سفر تیز کر دیتے ہیں۔ اسے وسط میں لانے کا کرشمہ نہیں کر سکتے۔“